

SENTENZA TAL-QORTI TAL-ĠUSTIZZJA (Awla Manja)

18 ta' Ottubru 2011 *

Fil-Kawzi magħquda C-128/09 sa C-131/09, C-134/09 u C-135/09,

li għandhom bħala suġġett talbiet għal deċiżjoni preliminari skont l-Artikolu 234 KE, imressqa mill-Conseil d'État (il-Belġju), bid-deċiżjonijiet tas-27 u tal-31 ta' Marzu 2009, li waslu fil-Qorti tal-Ġustizzja fis-6, fid-9 u fl-10 ta' April 2009, fil-proċeduri

Antoine Boxus,

Willy Roua (C-128/09),

Guido Durllet *et* (C-129/09),

Paul Fastrez,

Henriette Fastrez (C-130/09),

* Lingwa tal-kawża: il-Franċiż.

Philippe Daras (C-131/09),

**Association des riverains et habitants des communes proches de l'aéroport
BSCA (Brussels South Charleroi Airport) (ARACH) (C-134/09 u C-135/09),**

Bernard Page (C-134/09),

Léon L'Hoir,

Nadine Dartois (C-135/09)

vs

Région wallonne,

fil-preżenza ta':

Société régionale wallonne du transport (SRWT) (C-128/09 u C-129/09),

Infrabel SA (C-130/09 u C-131/09),

Société wallonne des aéroports (SOWAER) (C-135/09),

IL-QORTI TAL-ĠUSTIZZJA (Awla Manja),

komposta minn V. Skouris, President, A. Tizzano, J.N. Cunha Rodrigues, K. Lenaerts, J.-C. Bonichot (Relatur), Presidenti tal-Awla, K. Schiemann, E. Juhász, G. Arestis, A. Borg Barthet, M. Ilešič, A. Arabadžiev, C. Toader, u J.-J. Kasel, Imħallfin,

Avukat Ġenerali: E. Sharpston,
Reġistratur: R. Şereş, Amministratur,

wara li rat il-proċedura bil-miktub u wara s-seduta tat-8 ta' Ġunju 2010,

wara li kkunsidrat l-osservazzjonijiet ippreżentati:

— għal A. Boxus, W. Roua kif ukoll G. Durlet *et.*, minn A. Kettels, avukat,

— għal P. Fastrez u H. Fastrez, minn T. Vandenput, avukat,

- għall-association des riverains u habitants des communes proches de l'aéroport BSCA (Brussels South Charleroi Airport) (ARACH), B. Page u L. L'Hoir kif ukoll N. Dartois, minn A. Lebrun, avukat,

- għall-Gvern Belġjan, minn T. Materne, bħala aġent, assistit minn F. Haumont, avocat,

- għall-Gvern Grieg, minn G. Karipsiadis, bħala aġent,

- għall-Gvern Taljan, par G. Palmieri, bħala aġent, assistita minn G. Fiengo, avvocato dello Stato,

- għall-Kummissjoni Ewropea, minn O. Beynet u J.-B. Laignelot, bħala aġenti,

wara li semgħet il-konkluzjonijiet tal-Avukat Ġenerali, ipprezentati fis-seduta tad-19 ta' Mejju 2011,

tagħti l-preżenti

Sentenza

- 1 It-talbiet għal deċiżjoni preliminari jikkonċernaw l-interpretazzjoni tal-Artikoli 6 u 9 tal-Konvenzjoni dwar Aċċess għal Informazzjoni, Parteċipazzjoni Pubblika fit-Tehid ta' Deċiżjonijiet u Aċċess għall-Ġustizzja fi Kwistjonijiet Ambjentali, konkluża

fil-25 ta' Ġunju 1998 u approvata f'isem il-Komunità Ewropea bid-Deciżjoni tal-Kunsill 2005/370/KE, tas-17 ta' Frar 2005 (ĠU L 164M, iktar 'il quddiem il-“Konvenzjoni ta' Aarhus”), kif ukoll tal-Artikoli 1, 5 u 8 sa 10a tad-Direttiva tal-Kunsill 85/337/KEE, tas-27 ta' Ġunju 1985, dwar l-istima tal-effetti ta' ċerti proġetti pubbliċi u privati fuq l-ambjent (ĠU Edizzjoni Speċjali bil-Malti, Kapitolu 15, Vol. 1. p. 248), kif emendata bid-Direttiva 2003/35/KE tal-Parlament Ewropew u tal-Kunsill, tas-26 ta' Mejju 2003 (ĠU Edizzjoni Speċjali bil-Malti, Kapitolu 15, Vol. 7, p. 466, iktar 'il quddiem id-“Direttiva 85/337”).

- 2 Dawn id-domandi ġew ipprezentati fil-kuntest ta' kawzi bejn persuni li joqogħdu viċin l-ajruport ta' Liège-Bierset u ta' Charleroi-Bruxelles Sud kif ukoll tal-linja tal-ferrovija Bruxelles-Charleroi u r-Regjun ta' Wallonie dwar il-permessi ta' xogħlijiet marbuta ma' dawn l-installazzjonijiet.

Il-kuntest ġuridiku

Id-dritt internazzjonali

- 3 Skont l-Artikolu 2(2) tal-Konvenzjoni ta' Aarhus, id-definizzjoni mogħtija mill-kuncett “awtorità pubblika” teskludi “korpi jew istituzzjonijiet li jaġixxu f'kapaċità [...] leġislattiva”.

4 L-Artikolu 6 tal-Konvenzjoni ta' Aarhus jipprovdi:

“1. Kull parti:

- (a) għandha tapplika d-dispożizzjonijiet ta' dan l-artikolu għal deċiżjonijiet dwar jekk għandhomx ikunu permessi l-attivitajiet proposti li huma elenkati fl-Anness I;
- (b) għandha tapplika ukoll, skont id-dritt nazzjonali tagħha, id-dispożizzjonijiet ta' dan l-artikolu għal deċiżjonijiet dwar attivitajiet proposti, li ma humiex elenkati fl-Anness I, li jistgħu jkollhom effett sinjifikattiv fuq l-ambjent. Għal dan il-għan, il-partijiet għandhom jistabbilixxu jekk l-attività proposta hijiex sugġetta għal dawn id-dispożizzjonijiet;
- (c) tista' tiddeċiedi, każ b'każ, jekk id-dritt intern jipprovdi hekk, li ma tapplikax id-dispożizzjonijiet ta' dan l-artikolu għall-attivitajiet proposti li jissodisfaw il-bżonnijiet tad-difiża nazzjonali jekk din il-parti tqis li din l-applikazzjoni tmur kontra dawn il-bżonnijiet.

2. F'każ ta' proċess deċiżjonali ambjentali, il-pubbliku kkonċernat għandu jiġi informat kif xieraq, b'mod effiċjenti u fil-hin, permezz ta' avviż pubbliku jew individwalment, skont il-każ, fil-bidu tal-proċess. Din l-informazzjoni għandha tinkludi, b'mod partikolari:

- (a) l-attività proposta, inkluż l-applikazzjoni korrispondenti li dwarha ser tittiehed deċiżjoni;

- (b) in-natura tad-deċiżjonijiet jew tal-abbozz ta' deċiżjoni li tista' tiġi adottata;

- (c) indikazzjoni tal-awtorità pubblika inkarigata li tiegħu d-deċiżjoni;

- d) il-proċedura prevista, inkluż, fil-każijiet fejn din l-informazzjoni tista' tiġi pprovduta:
 - (i) id-data li fiha ser tibda;

 - (ii) l-opportunitajiet ta' parteċipazzjoni tal-pubbliku;

 - (iii) id-data u l-post ta' kull seduta pubblika ppjanata;

 - (iv) indikazzjoni tal-awtorità pubblika li tista' tipprovdi informazzjoni rilevanti u li tista' tiġi ddepożitata informazzjoni għandha sabiex il-pubbliku jkun jista' jeżamina tali informazzjoni;

 - (v) indikazzjoni tal-awtorità pubblika jew kull korp pubbliku ieħor kompetenti li lilhom jistgħu jiġu indirizzati kummenti jew mistoqsijiet u t-terminu previst għan-notifika ta' tali kummenti jew mistoqsijiet;

 - (vi) indikazzjoni tal-informazzjoni dwar l-ambjent marbuta mal-attività proposta li hija disponibbli; u

(e) il-fatt li l-attività hija s-sugġett ta' proċedura ta' evalwazzjoni tal-effett nazzjonali jew transkonfinali fuq l-ambjent.

3. Għall-istadji differenti tal-proċedura ta' parteċipazzjoni tal-pubbliku, hemm termini raġonevoli li jipprovdu żmien biżżejjed sabiex il-pubbliku jiġi informat skont il-paragrafu 2 iktar 'il fuq u sabiex il-pubbliku jipprepara ruħu u jipparteċipa b'mod effettiv fix-xogħlijiet matul il-proċess deċiżjonali kollu fil-qasam tal-ambjent.

4. Kull parti għandha tipprovdi għall-parteeipazzjoni tal-pubbliku fil-bidu tal-proċedura, jiġifieri meta l-għażliet u s-soluzzjonijiet kollha jkunu għadhom possibbli u l-pubbliku jkun jista' jeżerċita influwenza effettiva.

[...]" [traduzzjoni mhux uffċjali]

5 L-Artikolu 9 tal-Konvenzjoni ta' Aarhus jipprovdi li:

"Kull Parti għandha, fi hdan il-qafas tal-leġiżlazzjoni nazzjonali tagħha, tiżgura li l-membri tal-pubbliku kkonċernati

(a) li għandhom interess suffiċjenti, jew sussidjarjament

(b) li jinwokaw ksur ta' dritt, meta l-liġi amministrattiva proċedurali ta' Stat Membru tehtieg dan bħala rekwiżit, ikollhom aċċess għal proċedura ta' reviżjoni quddiem qorti tal-liġi u/jew xi korp indipendenti u imparzjali ieħor stabbilit bil-liġi, li jikkontestaw il-legalità sostantiva u proċedurali ta' kwalunkwe deċiżjoni, att jew ommissjoni sugġetti għad-dispożizzjonijiet tal-Artikolu 6 u, fejn ikun hekk

previst skont il-liġi nazzjonali u bla ħsara għal paragrafu 3 ta' hawn taht, ta' dispożizzjonijiet rilevanti oħra ta' din il-Konvenzjoni.

Dak li jikkostitwixxi interess suffiċjenti u ksur ta' dritt għandu jkun stabbilit skont ir-rekwiżiti tal-liġi nazzjonali u b'mod konsistenti mal-għan li l-pubbliku kkonċernat jingħata aċċess wiesa' għal ġustizzja fi hdan l-iskop ta' din il-Konvenzjoni. Għal dan il-għan, l-interess ta' kull organizzazzjoni mhux governattiva li tissodisfa r-rekwiżiti msemmija fl-Artikolu 2(5) għandu jitqies li huwa suffiċjenti għall-finijiet tal-punt (a) ta' dan l-artikolu. L-imsemmija organizzazzjonijiet għandhom ukoll jitqiesu li għandhom drittijiet li jistgħu jkunu sugġett ta' ksur għall-finijiet tas-subparagrafu (b) iktar 'il fuq.

Id-dispożizzjonijiet ta' dan il-paragrafu 2 ma għandhomx jeskludu l-possibbiltà ta' proċedura ta' revizjoni preliminari quddiem awtorità amministrattiva u ma għandhomx jaffettwaw ir-rekwiżit tal-eżawriment tal-proċeduri tar-revizjoni amministrattiva qabel ir-rikors għall-proċeduri tar-revizjoni ġudizzjarja, fil-każ fejn ikun hemm tali rekwiżit fil-liġi nazzjonali." [traduzzjoni mhux uffiċjali]

Id-dritt tal-Unjoni

- 6 Skont l-Artikolu 1(2) tad-Direttiva 85/337, il-kunċett ta' "proġett" huwa ddefinit bħala li jkopri "l-eżekuzzjoni ta' xogħlijiet ta' kostruzzjoni jew ta' installazzjonijiet jew skemi oħra" jew "interventi oħra fil-madwar u pajsagġ naturali inklużi dawk li jimplikaw l-estrazzjoni ta' riżorsi naturali". Il-kunċett ta' "kunsens għal żvilupp" huwa ddefinit bħala "id-deċiżjoni ta' l-awtorita jew l-awtoritajiet kompetenti li tagħti d-dritt lill-iżviluppatur biex jipproċedi bil-proġett".

7 L-Artikolu 1(5) ta' din id-direttiva jipprovdi:

“Din id-Direttiva m'għandhiex tapplika għal proġetti li d-dettalji tagħhom huma adottati b'att speċifiku ta' legiżlazzjoni nazzjonali, ladarba l-għanijiet ta' din id-Direttiva, inkluż dak ta' forniment ta' informazzjoni, jinkisbu permezz ta' proċess legiżlattiv.”

8 L-Artikolu 2(1) tal-imsemmija direttiva jipprovdi:

“Stati Membri għandhom jadottaw il-miżuri kollha meħtieġa biex jiżguraw li, qabel ma jingħata kunsens, proġetti li aktarx ikollhom effetti sinifikattivi fuq l-ambjent minhabba inter alia, in-natura, il-kobor u l-post tagħhom ikunu suġġetti għal stima fir-rigward ta' l-effetti tagħhom [...]”

9 L-Artikolu 5(4) tal-istess direttiva jipprovdi:

“Fejn jikkunsidraw meħtieġ, Stati Membri għandhom jiżguraw li l-awtoritajiet kollha b'informazzjoni rilevanti fil-pussess tagħhom jagħmlu din l-informazzjoni disponibbli lill-iżviluppatur.”

10 Skont l-Artikolu 10 tad-Direttiva 85/337:

“L-Istati Membri għandhom jiżguraw illi, skond is-sistema legali nazzjonali rilevanti, il-membri tal-pubbliku interessat:

(a) li jkollhom interess biżżejjed, jew alternattivament

(b) li jzommu l-indebboliment [jinwokaw il-ksur] ta' dritt, meta l-liġi amministrattiva proċedurali ta' Stat Membru teħtieġ dan bħala pre-kondizzjoni,

ikollhom aċċess għal rivista [reviżjoni] quddiem qorti tal-gustizzja jew korp ieħor indipendenti u imparzjali stabbilit bil-liġi għalbiex jisfida l-legalità sostanzjali jew proċedurali tad-deċiżjonijiet, l-atti jew l-omissjonijiet bla ħsara għad-dispożizzjonijiet ta' din id-Direttiva.

L-Istati Membri għandhom jistabbilixxu f'liema stadju jistgħu jiġu rrikuzati [kkontestati] d-deċiżjonijiet, l-atti jew l-omissjonijiet.

Dak li jikkostitwixxi interess suffiċjenti u l-indebboliment [il-ksur] ta' dritt għandhom jiġu stabbiliti mill-Istati Membri b'mod konsistenti mal-mira li jingħata aċċess għall-gustizzja lill-pubbliku interessat. Għal dan il-fini, l-interess ta' kull organizzazzjoni mhux governattiva li tissodisfa l-ħtiġijiet riferiti fl-Artikolu 1(2) għandu jitqies biżżejjed għall-għan tas-subparagrafu (a) ta' dan l-Artikolu. Dawn l-organizzazzjonijiet għandhom jitqiesu wkoll li għandhom drittijiet li huma kapaċi li jiġu mnaqqra għall-finijiet tal-punt (b) tal-paragrafu 1.

Id-dispożizzjonijiet ta' dan l-Artikolu ma għandhomx jeskludu l-possibbiltà ta' proċedura ta' rivista [reviżjoni] preliminari quddiem awtorità amministrattiva u ma għandhomx jaffettwaw l-ħtieġa tal-eżawriment tal-proċeduri ta' rivista [reviżjoni] amministrattiva qabel ir-rikors għall-proċedura tar-reviżjoni ġudizzjarja, meta teżisti din il-ħtieġa taħt il-liġijiet nazzjonali.

Kull proċedura bħal din għandha tkun ġusta, retta, f'waqtha u ma tiswiex tant li tkun probittiva.

Sabiex iżidu l-effettività tad-disposizzjonijiet ta' dan l-Artikolu, l-Istati Membri għandhom jiżguraw illi jintgħamel tagħif prattiku [informazzjoni prattika tkun] disponibbli lill-pubbliku dwar l-aċċess għall-proċeduri amministrativi u ġudizzjarji tar-rivista”.

Id-dritt nazzjonali

- ¹¹ L-Artikoli 6, 7, 9 u 14 tad-Digriet tal-Parlament ta' Wallonie tas-17 ta' Lulju 2008 dwar ċerti permessi li għalihom hemm raġunijiet superjuri ta' interess ġenerali (*Moniteur belge* tal-25 ta' Lulju 2008, p. 38900) jipprovdu:

“Art.6. Il-permess li ġej, li fir-rigward tiegħu ġie kkonstatat li kien hemm raġunijiet superjuri fl-interess ġenerali, qiegħed b'hekk jiġi rratifikat:

— fir-rigward tal-atti u xogħlijiet ta' żvilupp li jikkonċernaw l-infrastruttura u binjiet ta' akkoljenza f'ajruporti reġjonali, id-Digriet Ministerjali tat-13 ta' Settembru 2006 li jawtorizza l-permess tal-ippjanar għall-estensjoni tar-runway tal-ajruport ta' Liège-Bierset.

Art. 7. — Il-permess li ġej, li fir-rigward tiegħu ġie kkonstatat li kien hemm raġunijiet superjuri fl-interess ġenerali, qiegħed b'hekk jiġi rratifikat:

- fir-rigward tal-atti u xogħlijiet ta' żvilupp li jikkonċernaw l-infrastruttura u binjiet ta' akkoljenza f'ajruporti reġjonali, il-permess tal-ippjanar tal-ibliet tas-16 ta' Settembru 2003 maħruġ mill-uffiċjal maħtur mid-Direzzjoni Ġenerali tal-Iżvilupp tat-Territorju, tal-Akkomodazzjoni u tal-Patrimonju ta' Charleroi lil SA SOWAER għall-eżekuzzjoni ta' xogħlijiet sabiex tissaqqaf it-Tintia u għall-bdil tar-rinforz tal-art fil-parti tal-grigal taż-żona tal-ajruport.

[...]

Art. 9. Il-permess li ġej, li fir-rigward tiegħu ġie kkonstatat li kien hemm raġunijiet superjuri fl-interess ġenerali, qiegħed b'hekk jiġi rratifikat:

- fir-rigward tal-atti u xogħlijiet ta' żvilupp li jikkonċernaw l-infrastruttura u binjiet ta' akkoljenza f'ajruporti reġjonali, id-Digriet Ministerjali tas-27 ta' Lulju 2005 dwar il-permess tal-ambjent mogħti lil SA għall-ġestjoni tal-ajruport ta' Charleroi-Bruxelles Sud.

[...]

Art. 14. Il-permess li ġej, li fir-rigward tiegħu ġie kkonstatat li kien hemm raġunijiet superjuri fl-interess generali, qiegħed b'hekk jiġi rratifikat:

— fir-rigward tan-netwerk reġjonali espress u tal-istrutturi, aċċess u servizzi relatati miegħu, id-Digriet Ministerjali tad-9 ta' Frar 2006 dwar il-permess uniku mogħti lil SNCB (kumpannija nazzjonali tal-ferroviji Belġjana) għall-kostruzzjoni u l-ġestjoni tat-tielet u r-raba' linji tal-ferroviji tal-linja Infrabel 124 Bruxelles-Charleroi fil-municipalitajiet ta' Waterloo, Braine-l'Alleud u Nivelles."

- ¹² Mill-fajl jirriżulta essenzjalment li l-Conseil d'État għandha ġurisdizzjoni sabiex tiddeċiedi fuq ir-rikorsi għal annullament intiżi kontra atti amministrattivi u fuq ir-regolamenti tal-awtoritajiet amministrattivi kif ukoll kontra atti amministrattivi tal-assembleji legiżlattivi jew tal-korpi tagħhom.
- ¹³ Min-naħa l-oħra, ma għandhiex ġurisdizzjoni li tiddeċiedi dwar rikorsi ppreżentati kontra atti ta' natura legiżlattiva.
- ¹⁴ Madankollu, ir-ratifika, permezz ta' digriet tal-Parlament ta' Wallonie, ta' permessi ta' kostruzzjoni u ta' awtorizzazzjonijiet ta' xogħol tagħti lil dawn tal-aħħar valur legiżlattiv. Konsegwentement, il-Conseil d'État ma jkollhiex ġurisdizzjoni li tiddeċiedi dwar rikors għal annullament ippreżentat kontra atti rratifikati, li lanqas ma jistgħu jiġu kkontestati quddiem il-Cour constitutionnelle, li quddiemha, madankollu, jistgħu biss jiġu invokati ċerti motivi.

Il-kawżi prinċipali u d-domandi preliminari

- 15 Quddiem il-Conseil d'État ġew ippreżentati sitt rikorsi li permezz tagħhom residenti viċin l-ajruporti ta' Liège-Bierset u ta' Charleroi-Bruxelles Sud kif ukoll viċin il-linja tal-ferroviji Bruxelles-Charleroi kkontestaw serje ta' permessi u awtorizzazzjonijiet adottati mill-awtoritajiet amministrattivi kompetenti dwar l-eżekuzzjoni ta' xogħlijiet jew il-ġestjoni tal-installazzjonijiet marbuta ma' dawn l-ajruporti jew mas-servizzi tagħhom.
- 16 Filwaqt li dawn ir-rikorsi kienu pendenti quddiem din il-qorti, id-digriet tal-Parlament ta' Wallonie tas-17 ta' Lulju 2008, li huwa att leġislativ adottat mill-Parlament ta' Wallonie u approvat mill-Gvern tar-Regjun ta' Wallonie, "irratifika" dawn il-permessi u l-awtorizzazzjonijiet, jiġifieri vvalidahom abbażi tar-"raġunijiet imperattivi tal-interess ġenerali".
- 17 Dan id-digriet kien is-sugġett ta' diversi rikorsi għal annullament quddiem il-Cour constitutionnelle.
- 18 Fil-proċeduri quddiem il-qorti tar-rinviju, ir-rikorrenti sostnew li, peress li att ta' natura leġislativ issostitwixxa l-atti amministrattivi kkontestati u peress li jista' biss jiġi kkontestat quddiem il-Cour constitutionnelle, l-adozzjoni tal-imsemmi digriet tas-17 ta' Lulju 2008 għandha l-effett li ċaħhad lill-Conseil d'État minn ġurisdizzjoni u li ċaħhadhom mill-interess tagħhom li jannullaw dawn l-atti. Barra minn hekk, ir-rikors għal annullament quddiem il-Cour constitutionnelle ma huwiex konformi mal-Artikolu 9 tal-Konvenzjoni ta' Aarhus u mal-Artikolu 10a tad-Direttiva 85/337, sa fejn din il-qorti kienet teżercità biss sħarriġ limitat fuq il-kostituzzjonalità tal-atti leġislativi u għaldaqstant fuq il-ksur tad-drittijiet fundamentali u mhux sħarriġ komplet fuq il-mertu, fir-rigward tal-osservanza tad-dispożizzjonijiet kollha tad-dritt nazzjonali tal-ambjent, u fuq ir-regoli proċedurali applikabbli.

19) Huwa f'dan il-kuntest li l-Conseil d'État iddeċidiet li tissospendi l-proċeduri u li tagħmel lill-Cour constitutionnelle diversi domandi preliminari dwar il-kostituzzjonalità tad-digriet tal-Parlament ta' Wallonie tas-17 ta' Lulju 2008 u lill-Qorti tal-Ġustizzja d-domandi preliminari segwenti, li jirriproduċu parzjalment dawk magħmula lill-Cour constitutionnelle u li huma identiċi f'kull kawża li tressqet quddiem il-qorti tar-rinviju:

- “1) L-Artikolu 1(5) tad-Direttiva 85/337 [...] dwar l-istima tal-effetti ta' ċerti proġetti pubbliċi u privati fuq l-ambjent, jista' jiġi interpretat b'hekk li jeskludi mill-kamp ta' applikazzjoni tiegħu leġiżlazzjoni — b'hekk digriet tar-Reġjun tal-Vallonja tas-17 ta' Lulju 2008 [...] — dwar ċerti permessi li għalihom jeżistu raġunijiet imperattivi ta' interess ġenerali — li tillimita ruħha sabiex tippovdi li 'hemm raġunijiet imperattivi ta' interess ġenerali' għall-għoti ta' permessi ta' żvilupp urban, permessi ambjentali u permessi uniċi relattivi għall-atti u x-xogħlijiet elenkati fiha u li 'tapprova' permessi li għalihom huwa ddikjarat li 'hemm raġunijiet imperattivi ta' interess ġenerali'?

- 2) L-Artikoli 1, 5, 6, 7, 8 u 10a tad-Direttiva 85/337/KEE kif emendata bid-Direttiva tal-Kunsill Nru 97/11/KE u d-Direttiva 2003/35/KE tal-Parlament Ewropew u tal-Kunsill jipprekludu sistema legali fejn id-dritt li jsir proġett soġġett għal stima tal-effetti fuq l-ambjent jingħata permezz ta' att leġiżlattiv li kontribwi ma jista' jsir l-ebda appell quddiem qorti jew korp ieħor indipendenti u imparzjali stabbilit bil-ligi li jippermetti li tiġi kkontestata, kemm fuq il-livell sostantiv kif ukoll fuq dak proċedurali, id-deċiżjoni li tagħti d-dritt għall-implementazzjoni tal-proġett?

- 3) L-Artikolu 9 tal-Konvenzjoni ta' Aarhus dwar l-aċċess għall-informazzjoni, il-partecipazzjoni pubblika fit-teħid ta' deċiżjonijiet u l-aċċess għall-ġustizzja fi kwistjonijiet ambjentali, konkluża fil-25 ta' Ġunju 1998 u approvata mill-Komunità Ewropea bid-Deciżjoni tal-Kunsill 2005/370/KE tas-17 ta' Frar 2005, għandu jiġi interpretat li jimponi fuq l-Istati Membri li jipprovdu għall-possibbiltà ta' appell quddiem qorti jew korp ieħor indipendenti u imparzjali stabbilit bil-ligi sabiex tkun tista' tiġi kkontestata l-legalità, fir-rigward ta' kull kwistjoni sostantiva jew proċedurali relatata mar-regoli sostantivi kif ukoll proċedurali li jirregolaw l-awtorizzazzjoni ta' proġetti suġġetti għal stima tal-effetti fuq l-ambjent, tad-deċiżjonijiet, tal-atti jew ommissjonijiet suġġetti għad-dispożizzjonijiet tal-Artikolu 6?

- 4) Fid-dawl tal-Konvenzjoni ta' Aarhus [...], l-Artikolu 10a tad-Direttiva 85/337 [...] kif emendata bid-Direttiva 2003/35/KE, għandu jiġi interpretat bħala li jimponi fuq l-Istati Membri li jipprovdu għall-possibbiltà ta' appell quddiem qorti jew korp ieħor indipendenti u imparzjali stabbilit bil-liġi sabiex tkun tista' tiġi kkontestata l-legalità tad-deċiżjonijiet, tal-atti jew ommissjonijiet fir-rigward ta' kull kwistjoni sostantiva jew proċedurali relatata mar-regoli sostantivi kif ukoll proċedurali li jirregolaw l-awtorizzazzjoni tal-proġetti suġġetti għal stima tal-effetti fuq l-ambjent?"
- 20 Permezz ta' digriet tal-President tal-Qorti tal-Ġustizzja tad-19 ta' Mejju 2009, il-Kawżi C-128/09 sa C-131/09, C-134/09 u C-135/09 ġew magħquda għall-finijiet tal-proċedura bil-miktub u orali kif ukoll tas-sentenza.

Fuq id-domandi preliminari

Fuq l-ammissibbiltà

- 21 Il-Gvern Belġjan isostni, prinċipalment, li t-talbiet għal deċiżjoni preliminari huma inammissibbli. Huwa jsostni li dawn it-talbiet ma jinkludux spjegazzjoni suffiċjenti tal-kuntest fattwali u regolamentari u tal-motivi li wasslu lil qorti tar-rinviju tressaq domandi quddiem il-Qorti tal-Ġustizzja u li barra minn hekk, id-domandi magħmula huma ipotetiċi.
- 22 F'dan ir-rigward, għandu jittfakkar li hija l-qorti nazzjonali li quddiemha tressqet il-kawża, li hija l-unika li għandha għarfien dirett tal-fatti li wasslu għall-kawża u li għandha tassumi r-responsabbiltà tad-deċiżjoni ġurisdizzjonali li għandha tittiehed, li għandha tevalwa, fid-dawl taċ-ċirkustanzi partikolari tal-kawża, kemm

il-ħtieġa ta' deċiżjoni preliminari biex tkun f'pożizzjoni li tagħti d-deċiżjoni tagħha, kif ukoll ir-rilevanza tad-domandi li hija tressaq quddiem il-Qorti tal-Ġustizzja. Konsegwentement, sakemm id-domandi mressqa mill-qradi nazzjonali jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, bhala prinċipju, marbuta tiddeċiedi (ara, b'mod partikolari, is-sentenza tal-15 ta' Diċembru 1995, *Bosman*, C-415/93, Ġabra p. I-4921, punt 59).

- 23 Madankollu, mill-ġurisprudenza stabbilita tal-Qorti tal-Ġustizzja jirriżulta li l-ħtieġa li tingħata interpretazzjoni tad-dritt tal-Unjoni li tkun utli għall-qorti nazzjonali teżiġi li dik il-qorti tiddefinixxi l-kuntest fattwali u leġislattiv tad-domandi magħmula minnha jew li, minn tal-inqas, tispjega s-sitwazzjonijiet fattwali li fuqhom ikunu bbażati dawn id-domandi (ara, b'mod partikolari, is-sentenza tas-26 ta' Jannar 1993, *Telemarsicabruzzo et.*, C-320/90 sa C-322/90, Ġabra p. I-393, punt 6).
- 24 F'dan ir-rigward, l-informazzjoni mogħtija fid-deċiżjonijiet tar-rinviju sservi mhux biss sabiex tippermetti lill-Qorti tal-Ġustizzja tagħti risposti utli, iżda wkoll sabiex tippermetti lill-gvernijiet tal-Istati Membri kif ukoll lill-partijiet ikkonċernati jipprezentaw osservazzjonijiet skont l-Artikolu 23 tal-Istatut tal-Qorti tal-Ġustizzja tal-Unjoni Ewropea. Hija l-Qorti tal-Ġustizzja li għandha tiżgura li din il-possibbiltà tiġi protetta, b'kunsiderazzjoni għall-fatt li, bis-saħħa tal-imsemmija dispożizzjoni, huma biss id-deċiżjonijiet tar-rinviju li jiġu nnotifikati lill-partijiet ikkonċernati, flimkien mat-traduzzjoni fil-lingwa uffiċjali jew il-lingwi uffiċjali ta' kull Stat Membru (ara sentenza tal-1 ta' April 1982, *Holdijk et.*, 141/81 sa 143/81, Ġabra p. 1299, punt 6).
- 25 Fil-każ inkwistjoni, u kuntrarjament għal dak li jsostni l-Gvern Belġjan, il-kuntest fattwali u regolamentari, kif ipprezentat fid-deċiżjonijiet tar-rinviju, jipprovdi l-motivazzjoni li tkun wasslet lill-qorti tar-rinviju tagħmel domandi lill-Qorti tal-Ġustizzja, kif ukoll il-fatturi li jippermettu lill-gvernijiet tal-Istati Membri u lill-partijiet ikkonċernati l-oħra jipprezentaw l-osservazzjonijiet tagħhom skont l-Artikolu 23 tal-Istatut tal-Qorti tal-Ġustizzja u lil din tal-aħħar li tagħti risposta utli lill-qorti tar-rinviju.

- 26 Fil-fatt, l-imsemmi kuntest fattwali u regolamentari huwa biżżejjed sabiex jiċċara d-domandi magħmula mill-qorti tar-rinviju, li jikkonċernaw il-kompatibbiltà mad-dritt għal aċċess għall-ġustizzja, iggarantit mill-Konvenzjoni ta' Aarhus u mid-Direttiva 85/337, ta' att ta' valur legiżlattiv li bhala konsegwenza tal-adozzjoni tiegħu, jipprekludi lill-qorti tar-rinviju milli tiddeċiedi fuq kawżi li diġà tressqu quddiemha.
- 27 Il-kontenut tal-osservazzjonijiet ipprezentati quddiem il-Qorti tal-Ġustizzja fil-kuntest ta' dawn il-kawżi juri, fi kwalunkwe każ, is-suffiċjenza tal-informazzjoni fuq il-kuntest fattwali u ġuridiku għaliex ippermetta lill-partijiet fil-kawża prinċipali u lill-persuni oħra kkonċernati jagħtu effettivament il-fehma tagħhom dwar id-domandi magħmula.
- 28 Barra minn hekk, il-fatt li l-adozzjoni tad-digriet tal-Parlament ta' Wallonie tas-17 ta' Lulju 2008 għandu l-effett li, skont id-dritt nazzjonali, iċaħhad lill-qorti tar-rinviju mill-ġurisdizzjoni tagħha li tiddeċiedi fuq atti amministrattivi inkwistjoni fil-kawża prinċipali, ma għandux bhala konsegwenza, li kuntrarjament għal dak li jsostni l-Gvern Belġjan, li tirrendi d-domandi magħmula ipotetiċi. Fil-fatt, dawn għandhom bhala għan li jiddeterminaw minn qabel jekk, fir-rigward tad-dispożizzjonijiet tal-Konvenzjoni ta' Aarhus u tad-dritt tal-Unjoni, l-imsemmi digriet setax kellu bhala effet li jcaħhad lill-Conseil d'État mill-ġurisdizzjoni tiegħu li jiddeċiedi fuq il-kawżi fil-kawża prinċipali.
- 29 Fir-rigward, fl-aħħar nett, tal-argument ibbażat fuq il-fatt li l-qorti tar-rinviju ma tispegax ir-raġunijiet li għalihom ma stennietx, sabiex tagħmel domandi quddiem il-Qorti tal-Ġustizzja, lill-Cour constitutionnelle tiddeċiedi dwar id-domandi l-oħra li hija ressqet quddiemha fil-kuntest tal-istess kawżi, għandu jifakkar li, kif intqal fil-punt 25 tas-sentenza preżenti, li d-deċizzjonijiet tar-rinviju jipprovdu l-motivi li wasslu lill-qorti tar-rinviju tagħmel domandi lill-Qorti tal-Ġustizzja.

- 30 Il-Gvern Belġjan jinvoka, sussidjarjament, eċċezzjonijiet oħra ta' inammissibbiltà bbażati fuq il-fatt li s-sens u l-portata tad-dispożizzjonijiet li tintalab l-interpretazzjoni tagħhom huma inekwivoċi, ċerti domandi ma humiex rilevanti u, fl-aħħar nett, lil-Qorti tal-Ġustizzja diġà tat decizjoni dwar il-portata tal-Artikolu 1(5) tad-Direttiva 85/337.
- 31 F'dan ir-rigward, għandu jifakkar li, qorti li d-decizjonijiet tagħha ma humiex suġġetti għal rimedju ġudizzjarju taht il-liġi nazzjonali hija marbuta, meta tqum kwistjoni tad-dritt liġi Komunitarju quddiemha, li twettaq l-obbligu tagħha li tagħmel rinviu preliminari lill-Qorti tal-Ġustizzja, sakemm ma tkunx ikkonstatat li d-domanda mqajma ma hijiex rilevanti jew li d-dispożizzjoni komunitarja inkwistjoni diġà kienet is-suġġett ta' interpretazzjoni min-naħa tal-Qorti tal-Ġustizzja jew li l-applikazzjoni korretta tad-dritt tal-Unjoni hija tant ċara li ma hemmx lok għal ebda dubju raġonevoli (ara, b'mod partikolari, is-sentenza tas-6 ta' Ottubru 1982, *Cilfit et.*, 283/81, *Ġabra* p. 3415, punt 21).
- 32 Madankollu, minn ġurisprudenza stabbilita jirriżulta li l-qorti nazzjonali jibqgħu, fi kwalunkwe każ, kompletament liberi li jressqu kawżi quddiem il-Qorti tal-Ġustizzja jekk iqisu li dan ikun xieraq (ara, b'mod partikolari, is-sentenza *Cilfit et.*, iċċitata iktar 'il fuq, punt 15), mingħajr ma l-fatt li, id-dispożizzjonijiet li l-interpretazzjoni tagħhom tintalab mill-Qorti tal-Ġustizzja diġà ġew interpretati mill-Qorti tal-Ġustizzja jew jistgħu jitqiesu li ma jhallu ebda dubju raġonevoli, iċaħhad lill-Qorti tal-Ġustizzja mill-ġurisdizzjoni sabiex tiddeciedi (ara b'mod partikolari, f'dan is-sens, b'mod partikolari, is-sentenza tat-2 ta' April 2009, *Pedro IV Servicios*, C-260/07, *Ġabra* p. I-2437, punt 31).
- 33 Fl-aħħar nett, ma jidhirx, fid-dawl tad-decizjonijiet tar-rinviju, li d-domandi magħmula ma humiex rilevanti għall-eżitu tal-kawżi li tressqu quddiem il-qorti tar-rinviju. Kif intqal fil-punt 28 tas-sentenza preżenti, dawn id-domandi għandhom bħala suġġett li jiddeterminaw minn qabel jekk id-digriet tal-Parlament ta' Wallonie tas-17 ta' Lulju 2008 setax, fir-rigward tad-dispożizzjonijiet tal-Konvenzjoni ta' Aarhus u tad-dritt tal-Unjoni, ikollu bħala effett li li jcaħhad lill-Conseil d'État mill-ġurisdizzjoni tiegħu li jiddeciedi fuq il-kawżi fil-kawża prinċipali.

34 Isegwi li t-talbiet għal deċiżjoni preliminari huma ammissibbli.

Fuq l-ewwel domanda

35 Permezz tal-ewwel domanda tagħha, il-qorti tar-rinviju essenzjalment tistaqsi jekk l-Artikolu 1(5) tad-Direttiva 85/337 għandux jiġi interpretat fis-sens li att, bħal dak tad-digriet tal-Parlament ta' Wallonie tas-17 ta' Lulju 2008, li "jirratifika", billi jagħtihom valur leġislattiv ta' permessi tal-iżvilupp tal-ibliet, tal-ambjent jew ta' xogħlijiet minn qabel mogħtija mill-awtorità amministrattiva, li fir-rigward tagħhom huwa ddikjarat li "ma hemmx raġunijiet imperattivi ta' interess ġenerali", huwa eskluż mill-kamp ta' applikazzjoni ta' din id-direttiva.

36 Minn din id-dispożizzjoni jirriżulta li, meta l-għanijiet tad-Direttiva 85/337 jintlahqu permezz ta' proċedura leġislattiva, inkluż dak tat-tqegħid għad-dispożizzjoni ta' informazzjoni, din id-direttiva ma tapplikax għal proġett ikkonċernat (ara s-sentenza tad-19 ta' Settembru 2000, Linster, C-287/98, Ġabra p. I-6917, punt 51).

37 Din id-dispożizzjoni tissugġetta għal zewġ kundizzjonijiet l-esklużjoni ta' proġett mill-kamp ta' applikazzjoni tad-Direttiva 85/337. L-ewwel kundizzjoni teziġi li l-proġett jiġi adottat fid-dettall permezz ta' att leġislattiv speċifiku. Skont it-tieni kundizzjoni, l-għanijiet tad-direttiva, inkluż dak tat-tqegħid għad-dispożizzjoni ta' informazzjoni, għandhom jintlahqu permezz ta' proċedura leġislattiva (ara s-sentenza tas-16 ta' Settembru 1999, WWF *et.*, C-435/97, Ġabra p. I-5613, punt 57).

38 Fir-rigward tal-ewwel kundizzjoni, hija timplika qabelxejn li l-proġett jiġi adottat b'att leġislattiv speċifiku. F'dan ir-rigward, għandu jiġi rrilevat li l-kunċetti ta' "proġett" u ta' "kunsens għal żvilupp" huma ddefiniti fl-Artikolu 1(2) tad-Direttiva 85/337. Għalhekk,

att legiżlattiv li jadotta proġett għandu, sabiex jaqa' taht il-kamp ta' applikazzjoni tal-Artikolu 1(5) ta' din id-direttiva, ikun speċifiku u jkollu l-istess karatteristiċi bħal tali awtorizzazzjoni. Huwa għandu, b'mod partikolari, jagħti l-possibbiltà lill-iżviluppatur id-dritt li jwettaq il-proġett (ara s-sentenza *WWF et.*, iċċitata iktar 'il fuq, punt 58).

- 39 Barra minn hekk, il-proġett għandu jiġi adottat fid-dettall, jiġifieri b'mod suffiċjentement preċiż u definittiv, b'mod li l-att legiżlattiv li jadottah għandu jinkludi, bħall-awtorizzazzjoni, wara li jittiehdu inkunsiderazzjoni mil-legiżlatur, l-elementi kollha rilevanti tal-proġett fid-dawl tal-evalwazzjoni tal-effetti fuq l-ambjent (ara s-sentenza *WWF et.*, iċċitata iktar 'il fuq, punt 59). Għalhekk, l-att legiżlattiv għandu juri li l-għanijiet tad-Direttiva 85/337 ntlahqu fir-rigward tal-proġett ikkonċernat (ara s-sentenza *Linster*, iċċitata iktar 'il fuq, punt 56).
- 40 Minn dan jirriżulta li att legiżlattiv ma jistax jiġi kkunsidrat li gie adottat fid-dettall, fis-sens tal-Artikolu 1(5) tad-Direttiva 85/337, meta ma jinkludix l-elementi neċessarji għall-evalwazzjoni tal-effetti ta' dan il-proġett fuq l-ambjent jew meta jeħtieġ l-adozzjoni ta' atti oħra sabiex jagħti lill-iżviluppatur id-dritt li jwettaq il-proġett (ara s-sentenzi ċċitati iktar 'il fuq *WWF et.*, punt 62, kif ukoll *Linster*, punt 57).
- 41 Fir-rigward tat-tieni kundizzjoni, mill-Artikolu 2(1) tad-Direttiva 85/337 jirriżulta li l-għan essenzjali ta' din tal-aħħar huwa li jiġi ggarantit li l-proġetti li jista' jkollhom effetti sinjifikanti fuq l-ambjent, b'mod partikolari minhabba n-natura tagħhom, id-daqs jew il-lok tagħhom, għandhom, qabel l-għoti ta' awtorizzazzjoni, jiġu sugġetti għal evalwazzjoni fir-rigward tal-effetti tagħhom fuq l-ambjent (ara s-sentenza *Linster*, iċċitata iktar 'il fuq, punt 52).

- 42 Barra minn hekk, is-sitt premessa tad-Direttiva 85/337 tippreciża li l-evalwazzjoni għandha ssir abbażi tal-informazzjoni xierqa mogħtija mill-iżviluppatur, u possibbilment kompletata mill-awtoritajiet u mill-pubbliku li jistgħu jkunu kkonċernati mill-proġett (ara s-sentenzi ċċitati iktar 'il fuq *WWF et.*, punt 61, kif ukoll *Linster*, punt 53).
- 43 Sussegwentement, il-leġiżlatur għandu jkollu għad-dispożizzjoni tiegħu, fil-mument tal-adozzjoni tal-proġett, informazzjoni suffiċjenti. Mill-Artikolu 5(3) tad-Direttiva 85/337 u mill-Anness IV tagħha jirriżulta li l-informazzjoni li għandha tiġi pprovduta mill-iżviluppatur għandha tinkludi minn tal-inqas deskrizzjoni tal-proġett li tinkludi informazzjoni dwar is-sit, id-disinn u d-daqs tiegħu, deskrizzjoni tal-miżuri maħsuba sabiex jiġu evitati u jitnaqqsu l-effetti negattivi sinjifikanti u, jekk huwa possibbli, li jiġu rrimedjati, kif ukoll l-informazzjoni neċessarja sabiex jiġu identifikati u evalwati l-effetti prinċipali li l-proġett jista' jkollu fuq l-ambjent (ara s-sentenza *Linster*, iċċitata iktar 'il fuq, punt 55).
- 44 Fid-dawl tal-karatteristiċi tal-proċeduri ta' approvazzjoni ta' pjan f'fażijiet differenti, id-Direttiva 85/337 ma tipprekludix li l-istess proġett jiġi approvat b'żewġ atti tad-dritt nazzjonali, li flimkien jikkostitwixxu awtorizzazzjoni fis-sens tal-Artikolu 1(2) tagħha (ara, f'dan is-sens, is-sentenza tal-4 ta' Mejju 2006, *Il-Kummissjoni vs Ir-Renju Unit*, C-508/03, *Gabra p. I-3969*, punt 102). Konsegwentement, waqt l-adozzjoni tal-att finali ta' awtorizzazzjoni ta' proġett, il-leġiżlatur jista' jibbenefika mill-informazzjoni miġbura fil-kuntest ta' proċedura amministrattiva preċedenti.
- 45 Madankollu, l-eżistenza ta' tali proċedura amministrattiva ma jistax ikollha bħala konsegwenza li proġett jitqies bħala li gie adottat fid-dettall b'att leġiżlattiv speċifiku, skont l-Artikolu 1(5) tad-Direttiva 85/337, jekk dan l-att ma jissodisfax iż-żewġ kundizzjonijiet imfakkra fil-punt 37 tas-sentenza preżenti. Għalhekk, att leġiżlattiv li sempliċement "jirratifika" att amministrattiv li jeżisti diġà, billi jkun limitat li jesponi r-raġunijiet superjuri ta' interess ġenerali mingħajr ma jagħti bidu minn qabel għal proċedura leġiżlattiva sostanzjali li tippermetti li jiġu osservati l-imsemmija kundizzjonijiet, ma jistax jiġi kkunsidrat bħala att leġiżlattiv speċifiku fis-sens ta' din

id-dispożizzjoni u għalhekk ma huwiex biżżejjed sabiex jeskludi proġett mill-kamp ta' applikazzjoni tad-Direttiva 85/337.

- 46 B'mod partikolari, att leġiżlattiv adottat mingħajr ma l-membri tal-korp leġiżlattiv jkollhom għad-dispożizzjoni tagħhom l-informazzjoni msemmija fil-punt 43 tas-sentenza preżenti, ma jaqax fil-kamp ta' applikazzjoni tal-Artikolu 1(5) tad-Direttiva 85/337.
- 47 Hija l-qorti nazzjonali li għandha tiddetermina jekk dawn il-kundizzjonijiet ġeww osservati. Għal dan il-ghan, hija għandha tiehu inkunsiderazzjoni kemm il-kontenut tal-att leġiżlattiv adottat kif ukoll il-proċedura leġiżlattiva kollha li wasslet għall-adozzjoni tiegħu u b'mod partikolari tal-atti preparatorji u tad-dibattitu parlamentari.
- 48 Għalhekk, ir-risposta li għandha tingħata għall-ewwel domanda għandha tkun li l-Artikolu (1)(5) tad-Direttiva 85/37 għandu jiġi interpretat fis-sens li huma esklużi mill-kamp ta' applikazzjoni ta' din id-direttiva biss dawk il-proġetti adottati fid-dettall b'att leġiżlattiv speċifiku, b'mod li l-ghanijiet tal-imsemmija direttiva jintlahqu bil-proċedura leġiżlattiva. Hija l-qorti nazzjonali li għandha tivverifika li dawn iż-żewġ kundizzjonijiet ġeww osservati billi jittiehdu inkunsiderazzjoni kemm il-kontenut tal-att leġiżlattiv adottat kif ukoll il-proċedura leġiżlattiva kollha li wasslet għall-adozzjoni tiegħu u b'mod partikolari l-atti preparatorji u d-dibattitu parlamentari. F'dan ir-rigward, att leġiżlattiv li sempliċement "jirratifika" att amministrattiv li jeżisti diġà, billi jkun limitat li jesponi r-raġunijiet superjuri ta' interess ġenerali mingħajr ma jagħti bidu minn qabel għal proċedura leġiżlattiva sostanzjali li tippermetti li jiġu osservati l-imsemmija kundizzjonijiet, ma jistax jiġi kkunsidrat bħala att leġiżlattiv speċifiku fis-sens ta' din id-dispożizzjoni u għalhekk ma huwiex biżżejjed sabiex jeskludi proġett mill-kamp ta' applikazzjoni tad-Direttiva 85/337.

Fuq it-tieni sar-raba' domandi

- 49 Permezz tat-tieni sar-raba' domandi tagħha, li għandhom jiġu eżaminati flimkien, il-qorti tar-rinviju essenzjalment tistaqsi jekk l-Artikoli 9 tal-Konvenzjoni ta' Aarhus u 10a tad-Direttiva 85/337 għandhomx jiġu interpretati fis-sens li jipprekludu li d-dritt għal twettiq ta' proġett li jaqa' taħt il-kamp ta' applikazzjoni tagħhom jingħata permezz ta' att leġislattiv li kontra tiegħu ma hemm ebda rikors ġurisdizzjonali fil-liġi nazzjonali quddiem qorti jew korp indipendenti u imparzjali ieħor stabbilit bil-liġi li jippermetti li dan l-att jiġi kkontestat fuq il-mertu u fuq il-proċedura.
- 50 Mill-Artikolu 2(2) tal-Konvenzjoni ta' Aarhus, flimkien mal-Artikoli 6 u 9 tagħha, kif ukoll mal-Artikolu 1(5) tad-Direttiva 85/337 jirriżulta li la din il-konvenzjoni u lanqas din id-direttiva ma japplikaw għal proġetti adottati permezz ta' att leġislattiv li jissodisfa l-kundizzjonijiet imfakkra fil-punt 37 tas-sentenza preżenti.
- 51 Għall-proġetti l-oħra, jiġifieri għal dawk adottati kemm b'att li ma huwiex ta' natura leġislattiva, kif ukoll b'att leġislattiv li ma jissodisfax dawn il-kundizzjonijiet, mill-kliem stess tal-Artikolu 9(2) tal-Konvenzjoni ta' Aarhus u l-Artikolu 10a tad-Direttiva 85/337 jirriżulta li l-Istati għandhom jipprovdu l-possibbiltà ta' rikors li jippermetti li jiġu kkontestati, quddiem qorti ġurisdizzjonali jew kwalunkwe korp indipendenti u imparzjali stabbilit mil-liġi, il-legalità, kemm dwar il-mertu kif ukoll dwar il-proċedura, ta' deċiżjonijiet, atti jew ta' omissjonijiet li jaqgħu, rispettivament, taħt il-kamp ta' applikazzjoni tal-Artikolu 6 tal-Konvenzjoni ta' Aarhus jew tad-Direttiva 85/337.
- 52 Bis-saħħa tal-awtonomija proċedurali tagħhom u bla ħsara għall-osservanza tal-prinċipji ta' ekwivalenza u ta' effettività, l-Istati Membri għandhom margni ta' diskrezzjoni fl-implementazzjoni tal-Artikolu 9(2) tal-Konvenzjoni ta' Aarhus u tal-Artikolu 10a tad-Direttiva 85/337. Huma awtorizzati, b'mod partikolari,

jiddeterminaw liema qorti jew liema korp indipendenti u imparzjali stabbilit mil-liġi għandu ġurisdizzjoni jiddeċiedi dwar ir-rikorsi msemmija f'dawn id-dispożizzjonijiet u skont liema modalitajiet proċedurali, sakemm id-dispożizzjonijiet imsemmija jiġu osservati.

- 53 Madankollu, l-Artikolu 9 tal-Konvenzjoni ta' Aarhus u tal-Artikolu 10a tad-Direttiva 85/337 jitolfu l-effett utli tagħhom jekk is-sempliċi fatt li proġett adottat b'att leġislattiv ma jissodisfax il-kundizzjonijiet imfakkra fil-punt 37 tas-sentenza preżenti jkollu bħala konsegwenza li jeskludi kull rikors li bih tista' tiġi kkontestata l-legalità, kemm tal-mertu kif ukoll tal-proċedura, fis-sens ta' dawn it-testi.
- 54 Ir-rekwiziti li jirriżultaw mill-Artikolu 9 tal-Konvenzjoni ta' Aarhus u tal-Artikolu 10a tad-Direttiva 85/337 jippresupponu f'dan ir-rigward li, meta proġett li jaqa' taħt il-kamp ta' applikazzjoni tal-Artikolu 6 tal-Konvenzjoni ta' Aarhus jew tad-Direttiva 85/337 jiġi adottat b'att leġislattiv, il-kwistjoni dwar jekk dan l-att leġislattiv jissodisfax il-kundizzjonijiet stabbiliti fl-Artikolu 1(5) ta' din id-direttiva u mfakkra fil-punt 37 tas-sentenza preżenti għandha tkun is-sugġett ta' sħarriġ, skont ir-regoli nazzjonali proċedurali, minn qorti jew minn korp indipendenti u imparzjali stabbilit mil-liġi.
- 55 Fis-sitwazzjoni fejn ebda rikors tan-natura u tal-portata mfakkra iktar 'il fuq ma jista' jiġi pprezentat kontra tali att, hija l-qorti nazzjonali li quddiemha tressqet il-kawża li għandha fil-kuntest tal-ġurisdizzjoni tagħha teżercita l-istħarriġ deskritt fil-punt preċedenti u minnu tislet, skont il-każ, il-konsegwenzi tal-inapplikabbiltà ta' dan l-att leġislattiv.

56 Fil-każ inezami, jekk il-qorti tar-rinviju tikkonstata li d-digriet tal-Parlament ta' Wallonie tas-17 ta' Lulju 2008 ma jissodisfax il-kundizzjonijiet stabbiliti fl-Artikolu 1(5) tad-Direttiva 85/337 u mfakkra fil-punt 37 tas-sentenza preżenti, u jekk jidher li, skont ir-regoli nazzjonali applikabbli, ebda qorti jew korp indipendenti u imparzjali stabbilit mil-liġi ma għandu ġurisdizzjoni li jistharreġ il-validità, fir-rigward tal-mertu u tal-proċedura, ta' dan id-digriet, dan għandu għalhekk jiġi kkunsidrat bħala inkompatibbli mar-rekwiżiti li jirriżultaw mill-Artikolu 9 tal-Konvenzjoni ta' Aarhus u mill-Artikolu 10a tad-Direttiva 85/337. Għaldaqstant, il-qorti tar-rinviju ma għandhiex tapplikah.

57 Għaldaqstant, ir-risposta li għandha tingħata għat-tieni sar-raba' domandi għandha tkun li l-Artikolu 9(2) tal-Konvenzjoni ta' Aarhus u l-Artikolu 10a tad-Direttiva 85/337 għandhom jiġu interpretati fis-sens li:

- meta proġett li jaqa' taħt il-kamp ta' applikazzjoni ta' dawn id-dispożizzjonijiet jiġi adottat b'att leġislattiv, il-kwistjoni dwar jekk dan l-att leġislattiv jissodisfax il-kundizzjonijiet stabbiliti fl-Artikolu 1(5) ta' din id-direttiva għandha tkun sugġetta għal sħarriġ, skont ir-regoli nazzjonali proċedurali, minn qorti jew minn korp indipendenti u imparzjali stabbilit mil-liġi;
- fis-sitwazzjoni fejn ebda rikors ta' natura u tal-portata mfakkra iktar 'il fuq ma jista' jiġi pprezentat kontra tali att, hija l-qorti nazzjonali li quddiemha tressqet il-kawża li għandha fil-kuntest tal-ġurisdizzjoni tagħha teżercita l-istħarriġ deskritt fil-punt preċedenti u minnu tislet, skont il-każ, il-konsegwenzi tal-inapplikabbiltà ta' dan l-att leġislattiv.

Fuq l-ispejjeż

- 58 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, il-Qorti tal-Ġustizzja (Awla Manja) taqta' u tiddeċiedi:

- 1) L-Artikolu 1(5) tad-Direttiva tal-Kunsill 85/337/KEE, tas-27 ta' Ġunju 1985, dwar l-istima tal-effetti ta' ċerti proġetti pubbliċi u privati fuq l-ambjent, kif emendata bid-Direttiva 2003/35/KE tal-Parlament Ewropew u tal-Kunsill, tas-26 ta' Mejju 2003, għandu jiġi interpretat fis-sens li huma esklużi mill-kamp ta' applikazzjoni tal-imsemmija direttiva biss dawk il-proġetti adottati fid-dettall b'att leġiżlattiv speċifiku, b'mod li l-għanijiet tal-istess direttiva jintlaħqu bil-proċedura leġiżlattiva. Hija l-qorti nazzjonali li għandha tivverifika li dawn iż-żewġ kundizzjonijiet ġew osservati billi jittiehdu inkunsiderazzjoni kemm il-kontenut tal-att leġiżlattiv adottat kif ukoll il-proċedura leġiżlattiva kollha li wasslet għall-adozzjoni tiegħu u b'mod partikolari l-atti preparatorji u d-dibattitu parlamentari. F'dan ir-rigward, att leġiżlattiv li sempliċement "jirratifika" att amministrattiv li jeżisti diġà, billi jkun limitat li jesponi r-raġunijiet superjuri ta' interess ġenerali mingħajr ma jagħti bidu minn qabel għal proċedura leġiżlattiva sostanzjali li tippermetti li jiġu osservati l-imsemmija kundizzjonijiet, ma jistax jiġi kkunsidrat bħala att leġiżlattiv speċifiku fis-sens ta' din id-dispożizzjoni u għalhekk ma huwiex biżżejjed sabiex jeskludi proġett mill-kamp ta' applikazzjoni tad-Direttiva 85/337, kif emendata bid-Direttiva 2003/35.
- 2) L-Artikolu 9(2) tal-Konvenzjoni dwar Aċċess għal Informazzjoni, Parteċipazzjoni Pubblika fit-Tehid ta' Deċiżjonijiet u Aċċess għall-Ġustizzja fi Kwistjonijiet Ambjentali, konkluża fil-25 ta' Ġunju 1998 u approvata f'isem il-Komunità Ewropea bid-Deċiżjoni tal-Kunsill 2005/370/KE,

tas-17 ta' Frar 2005, u l-Artikolu 10a tad-Direttiva 85/337, kif emendata bid-Direttiva 2003/35, għandhom jiġu interpretati fis-sens li:

- meta proġett li jaqa' taħt il-kamp ta' applikazzjoni ta' dawn id-dispożizzjonijiet jiġi adottat b'att leġiżlattiv, il-kwistjoni dwar jekk dan l-att leġiżlattiv jissodisfax il-kundizzjonijiet stabbiliti fl-Artikolu 1(5) tal-imsemmija direttiva għandha tista' tiġi sugġetta għal sħarriġ, skont ir-regoli nazzjonali proċedurali, minn qorti jew minn korp indipendenti u imparzjali stabbilit mil-liġi;

- fis-sitwazzjoni fejn ebda rikors tan-natura u tal-portata mfakkra iktar 'il fuq ma jista' jiġi pprezentat kontra tali att, hija l-qorti nazzjonali li quddiemha tressqet il-kawża li għandha fil-kuntest tal-ġurisdizzjoni tagħha teżercita l-istħarriġ deskritt fl-inciż precedenti u minnu tislet, skont il-każ, il-konsegwenzi tal-inapplikabbiltà ta' dan l-att leġiżlattiv.

Firem